

Jisu na Qasenivuli



YAKAVI NI SIGA TABU

Vulica Na Vuli Ni Macawa Oqo: *Iperiu 1:1–4; 2 Koronica 4:1–6; Joni 1:14, 18; 14:1–14; Filipai 2:1–11; 2 Koronica 5:16–21.*

Wiligusu: “Ni sai Koya na Kalou o koya sa kaya e liu me cila main a butobuto na rarama, sa cila mai ki na lomai keitou me cila yani kina na iserau ni Kalou o koya sa vakatakilai rawa ena mata i Jisu Karisito” (2 Koronica 4:6)

Talanoataka ko Billy Graham nai talanoa ni nona a sikovi ira yani na sotia ena dua na vale ni bula vakaivalu. Davo vakatoboicu koto ena dua nai davodavo vakamisini e dua na cauravou ka ni mavoa sara vakaca. A vakasolokakana sara ko vuniwai vei Graham ka kaya ni vakabekataka ni na rawa ni lako tale na cauravou koya. Sa qai cakava na cauravou oqo e dua na kerekere ka kaya; Au saka, au a valu tiko ena vukumuni, ia au se bera ni raici kemuni, ena rawa beka ni’u raica na matamuni? Sa mani davu sobu na turaganivalu ena yasa ni nonai davodavo, ka veitalanoa kei na cauravou oqo. Sa raica sara ko Billy Graham na tuturu ni wai ni matana ka turuva sara yani na baluna na turaganivalu.

Ena gauna a sucu kina ko Jisu, e a bikai tu na tamata ena mavoa kei na mosi, ka tatadrataka tu na veivakabulai mai Vua na Kalou. Ka vaka me kaya tu na tamata, “Oh, Turaga, ena rawa beka ni keimami raica na matamuni?” Ena Nona talai mai na Luvena ki vuravura oqo, ko Tamana sa tala tiko mai na Qasenivuli ena dua nai tavi: oya me mai vakatakila vei ira na kawa tamata na kenai rairai. Ena veigauna kece eda sotava kina na kalougata ni raica na “serau ni Kalou o koya sa vakatakilai rawa ena mata i Jisu Karisito” (2 Koronica 4:6).

Ni da vakaraici Koya na Qasenivuli ena Nona lako sobu mai ki vuravura, na cava eda na rawa ni vulica mai Vua?

*Vulica na leseni ni macawa qo mo vakarau kina Siga Tabu ni Okotova 31.

Vakatakilai Koya na Tamana

Na cava n aka bibi e dusia tiko nai apositolo me baleti Jisu enai tekitekivu ni Vola vei ira na Iperiu? (Iperiu 1:1–4)

Sa vakavuqa na nodra dautukuna tiko na dauvolaivola ena Veiyalayalati Vou na vakanananu bibi: Ni ko Jisu e lako mai ki vuravura me mai vakaraitaka ki veikeda na kawa tamata se ko cei ko Tamana. Ena veigauna sa oti, era yaco mai ena veigaunisala cacavukavuka nai tukutuku ni Kalou mai vei ira na parofita; ia ni sa yaco mai ko Jisu, sa ka taucoko sara nai tukutuku me baleti Koya na Kalou, Ena Nona mai bula vakatamata ko Jisu, sa “cila mai kina na serau ni Kalou” (Iperiu 1:3). Ia mevaka ni da tamata ivalavala ca, ena dredre sara meda na tudei rawa ena Nonai serau na Kalou. Ia, sa mai cila na serau ni Kalou vei Jisu ena Nona a mai liatamata. Ka sa vakamalumalumutaki ena yago vakatamata nei Jisu me rawa kina veikeda meda raica ka kila vakamatata nai tovo ni Kalou.

Sa mai vakatakila talega na kenai yaloyalo vakatamata” (Iperiu 1:3). Na vosa e vakayagataki ena vosa va-Kiriki me baleta nai “tovo” ena so na gauna e dauvakayagataki me vakatakila na drega ena dua na tiki ni siliva. Ena vuku ni ka oya, ko Jisu, “nai yaloyalo dina ni bula ni Kalou” (Iperiu 1:3).

Kevaka eda gadreva meda kila na Tamada, meda vakarorogo sara vakaoti ki na veika e kaya na Qaenivuli levu me baleti Koya. Ka meda vakaraici Koya vagumatua talega na Qasenivuli levu. O koya sa raica na Luvena sa raici Tamana.

Veidutuitaka na Iperiu 1:1–4 kei na 2 Koronica 4:1–6. Ena Koronica 4:1–6, ko cei ko Jisu, ka cava eda na rawa ni vulica mai Vua?

Ena nodratou vakatavulici ira tiko na tani ko Paula kei ira na nonai tokani me baleti Koya na Kalou, era tovolea sara vagumatua mera matanataka na ivakavuvuli nei Jisu me baleti Tamana. Mevaka ni ko Jisu “nai yaloyalo ni Kalou (2 Koronica 4:4), e kauta mai na kilaka ki veikeda me baleta na Kalou ko Tamada. Ka vaka sara talega kina ko Paula ena nona levea na ilawaki kei na kena vakatanitaki na Vosa ni Kalou, qai vakaisosomitaka ena nodratou tukuna na ka dina (2 Koronica 4:2).

Mevakataka na Kalou, ena gauna ni veibuli, e vakayagataka na rarama me vaka-seavutaka na butobuto, e sa solia mai na Luvena me vakawabokotaka na cala ni rai me baleti Koya ka vakatakila na dina me baleti Koya na Kalou. Ena “mata i Jisu” ena rawa nida taukena kina na matata ni tukutuku ni Kalou (2 Koronica 4:6).

Ko Jisu e vakatakilai Tamana vakamatata, eda sa kacivi talega meda “vakadamurimuria na Kalou me vakataki ira na gone ni toko” (Efeso 5:1). Na cava na kenai balebale oya, ka cava eda na rawa ni vulica mai vei Jisu me baleta na “vakadamurimuria” na Kalou?

Vakatakilai Koya na Tamana (Kuri)

Ena itekitekivu ni kosipeli nei Joni (Joni 1:1–18), e vakamacalataki Jisu tiko kina ni o Koya na “Vosa” E sega ni maduataka se via yalana ko Joni na veika e tukuna me baleti Jisu; e dodonu ka rabailevu. O Koya e se bula mai ni se bera ni tauya-vutaki ko vuravura—mai nai vakatekivu. Ka ni o Koya a veibuli (Joni 1:2, 3). O Koya na “rarama ni tamata” (Joni 1:4), ka ni o Koya na Vosa a lako mai ki vuravura me “vakaramataki ira na tamata” (Joni 1:9).

Na cava e kaya ko Joni ni sa yaco ena vuku ni Nona sa mai liatamata ko Karisito? Mevaka ni o Koya na Vosa, na rarama cava e kauta mai? Na kaukauwa cava e tu Vua me cakava kina? Joni 1:14, 18.

“E basika na rarama ni butobuto vakalevu ko vuravura. . . . “Sa tiko ga e dua nai nuinui ki vua na tamata . . . oya me vakaramataki tale ko vuravura ena kilaka me baleta na Kalou.

“E lako mai ko Karisito me vakasuka lesu tale mai na kilaka oqo. E lako mai me mai vakawabokotaka nai veivakavuvuli lasu o koya era vakadewataka caka tiko me baleti Koya ko ira era kaya tiko nira kila na Kalou. E lako mai me mai vakatakila na ituvaki dina ni Nonai vunau, ka me vakatakila ena Nona itovo na totoka ni bula savasava.”—Ellen G. White, *Education*, pp. 74-76.

Na veika kece e cakava ko Jisu ena Nona bula e vuravura oqo, e dua ga na kenai naki; “Nai tukutuku ni Kalou ena nodra vakatatakicake na kawa tamata.”—*Education*, p. 82.

Ko Jisu e kaya, “O koya sa raici Au sa raici tamaqu” (Joni 14:9). Na cava na yavu ni vosa nei Jisu? Na cava na vuna e kaya kina? Joni 14:1–14.

Eda na temaki meda vakalelewa ke tauri cala nai tukutuku nei Filipe (Joni 14:8). Ni oti e vica vata na yabaki ni nodrau veitauraki voli vakaveivolekati kei Jisu, e se calata tikoga na tikina bibi ni liatamata—oya ni lako mai ko Jisu me mai vakatakila na itovo nei Tamana. E biu tu vakaivola na veika e tukuna ko Filipe me rawa ni da dikevi keda kina, ka sega ni vakalelewa. Sa vakacava sara mada na balavu ni gauna eda lako vata tiko kei Jisu? Eda sa kilai Jisu vakavinaka cake mai vei Filipe? “O koya sa raici Au sa raici Tamaqu.”

Wilika na Vakananau nei Qasenivuli Levu

Na nuiqawaqawa cava e tiko vei Paula me baleti ira mai Filipai ena nona vola tiko na nonai vola vei ira? Filipai 2:1–4; Filipai 4:2, 3.

E dua tiko na itukutuku titobu enai Vola Tabu e tiko ena Filipai 2:1-11. E tukuni tiko kina na Nona bula taumada na Karisito, na Nona itutu va-Kalou, Nona liatamata, Nona bula vakatamata, na Nona ciqoma na mate ena kauveilatai. E vakamacalataka na balavu kei na dredre ni gaunisala e muria mai ko Jisu, me tekivu mai lomalagi me yaco sara ki Kalivari (Filipai 2:5–8). Ka vakamacalataka na gaunisala e laveti Jisu cake kina ko Tamana ki nai vakatagedede me vakarokoroko ki Vua ko vuravura taucoko (Filipai 2:9–11). Ka vuqa sara na veidina veivakurabuitaki era vakasinaiti tu ena veitikina oqo.

E tekivutaka vakacava ko Paula na Filipai 2: 5–11? Ena veitiki ni bula kece nei Jisu, na bula cava e namaka vei ira na tamata vakabauta mera na bulataka? Filipai 2:6–11.

E namaka tu ko Paula ni ra na vuli mai vei Jisu kei na Nona a mai liatamata ko ira na tamata vakabauta mai Filipai. Kevaka sa rawa vei Jisu me ciqoma na bula vakatamata— “me kauta Vua na itovo ni tamata dauveiqaravi, sa caka me tautauvata kei na tamata” (Filipai 2:7) ka soli Koya sara me lauvako, ena vakacava sara mada na kena levu ni nodra sorovaki ira vei ira na tani ena loloma?

Eda sa vakananumi tiko ni vuqa sara na ka ena dodonu meda vulica mai Vua na Qasenivuli levu, ko Jisu Karisito. Meda vuli mai nai tukutuku e a mai wasea tiko ena gauna ni Nona veiqaravi tu e vuravura. Eda vuli mai na veicakacaka mana e a vakayacora kei na ivakarau ni Nona veimaliwai vata kei ira na tani. Eda na tovolea meda vakatauvatana na noda veiwekani kei ira na tani ni oti na Nona vakasewasewani kei na Nona sa tu vakarau me vakaisosomitaka na lagilagi vakalomalagi ki na vale ni manumanu (na lesoni levu veikeda).

Ko vuravura e vinakata meda dauvakalavelaveti keda ena veigauna, me vakacererei kina na veika eda sa rawata. Ena vale ni manumanu mai Peceliema ka vaka-kina mai Vua na Qasenivuli levu e duatani na lesoni eda na vulica kina—ni cakacaka levu ni veivakatavulici kei na veivakabulai ni Kalou e rawati ena noda vakamalumulumutaki keda ki Vua na Kalou kei na noda qaravi ira na tani ka sega ni noda vakalavelaveti keda.

Nai vakarau ni bula cava ko sotava tiko ena gauna oqo, ka rawa ni solia vei iko e dua na kaukauwa mo vakaraitaki Karisito kina vei ira na tani kevaka ko vakamaalumalumutaki iko?

Na Qasenivuli Levu kei na Veivakameautaki

Sa dauvakavuqa na kena sa daukakavorovoro na bula vakaveiwekani. Sa dauyaco na veitawasei. E dua e a yaco me nodai tokani voleka sara ena dua na gauna sa yaco me keda meca. Ia na kavoro ni veiwekani vaka-koya e rawa ni wali. Ni sa yaco, eda na vakila na talei ni veivakameautaki.

E laki yaco vakacava me uto ni Nona a liatamata mai na Karisito kei na Nonai tavi vaka-Qasenivuli na veivakameautaki? 2 Koronica 5:16–21.

Kevaka eda sa vakila na veivakalougata ena gauna sa semati tale kina na noda veiwekani kei na dua tale na tamata, sa na qai vakacava na levu ni noda na vakila ena gauna eda sa veivinakati tale kina kei na Kalou? Ena 2 Koronica 5:16–21, e matata sara tu ga vei Paula ko cei e cakava na veivakameautaki—Na Kalou ko Tamada sa cakava nai matai ni kalawa ena kena vakavinakataki na noda veiwekani vata kei Koya. Ka sa cakava na cakacaka ni veivakameautaki ogo ena “vuku iKarisito” (2 Koronica 5:18). “Sa ia na Kalou me vakaveivinakatitaki kei Koya ena vuku i Karisito” (2 Koronica 5:19).

Meda kakua walega ni vakayagataka na marau ni veivakameautaki. Meda vuli mai Vua na Qasenivuli levu. Ena Nona a mai liatamata, e a vakaitavi voli ena cakacaka ni veivakameautaki. Eda sa sureti talega meda vakaitavi kina. Sa mai vakaveivinakatitaki keda tale na Kalou vei Koya ena vuku i Karisito. Sa tu veikeda kei Paula ena gauna ogo na “itavi ni veivakameautaki” (2 Koronica 5:18).

E dua tale na wase ni vola talei ena Veiyalayalati Vou oya na Kolosa 1:15–20 me baleta tiko na liatamata nei Karisito. Sa dauvakavuqa e daunanumi ni oya e dua na sere, nai matai ni veimama e talanoataki tiko kina nai tavi nei Karisito ena veibuli (Kolosa 1:15–17), nai karua ni veimama e vakanamata ena itavi ni veivakabulai nei Karisito (Kolosa 1:18–20). Enai tavi ni veibuli kei na veivakabulai nei Karisito, e vakaveivinakatitaka na veika kecega vei Koya na Kalou. Na cakacaka ni veivakameautaki ka sa mai vakacavara na Kalou ena vuku i Karisito sa baleta “na ka kecega, se ra tu e vuravura se ra tu mai lomalagi sa vakaveivinakatakitaki ira ena Nona dra ni sa lauvako ki na kauveilatai” (Kolosa 1:20).

Ena sega ni rawa veikeda meda vakatauvatani keda kei na cakacaka vakadauni-veivakameautaki nei Koya na Qasenivuli levu, ia, eda sa sureti meda vakaitavi ena cakacaka ni veivakameautaki ena noda itikotiko (2 Koronica 5:18). De sai koya ogo na ka a tiko ena vakanananu nei Jisu ena gauna a masu kina ka kaya, “Mevaka ko ni sa talai au mai ki vuravura, Au sa talai ira vakatalega kina ki vuravura” (Joni 17:18)?

Na cava na ka eda na rawa ni cakava meda vakatakila kina na itavi ni veivakameautaki ni Kalou? Ena gauna cava mevaka ogo ena rawa ni ko vukei ira kina na tamata mera veivinakatai kei ira na tani?

Nai Matai ni Nona Gonevuli na Qasenivuli Levu

Ena dua na gauna eratou a dua tu ga nai vakatawa ni sipi ka ra qarauni ira tiko ena yasa ni dua na koro lailai. Ena dua tale na gauna eratou sa tiki ni nonai tukutuku talei na agilosi. Eratou a vakayavalati ena ka a basika oya, eratou sa vakasaqarai Koya na gone sa mai kacivaka na agilosi vei iratou.

Vakasamataka mada ni ko tucake vata tu kei iratou na ivakatawa ni sipi ka wanonova tu na vale ni manumanu, na cava ko na raica? Luke 2:8–20.

Ena dodonu meda raici iratou mada na imatai ni Nona gonevuli na Qasenivuli levu—ko Josefa kei Meri kei iratou na ivakatawa ni sipi. Na vakarau ni yalomalumu ni sucu nei Jisu e sega ni solia e dua nai vakaraitaki e veivakurabitaki ni liatamata—oya na Nona sa mai yaco na Kalou me duabau kei na kawa tamata. Ia, mai na veivuke ni raivotu, tadra kei na agilosi, sa rawa kina vei iratou nai matai ni gonevuli meratou raibaleta nai rairai ni Nona sucu ko Jisu. Eratou sa vakaivotavota kina na dauvakatawa sipi kei iratou na kena vo ena Nona kilai tani na gone lailai oqo, ni o Koya “na iVakabula, na Mesaia, ka Turaga” (Luke 2:11; Vakatauvatana kei na Luke 2:17).

Na cava eratou a cakava na tamata vuku ena nodratou sa rogoca na itukutuku ni sucu nei Jisu? Na cava e cakava ko Eroti? Maciu 2:1–12.

Ni bera ni qai vosataka nai matai ni Nona vosa vakatautauvata se cakava nai matai ni Nona cakacaka mana, ena gadrevi na noda vakarokoroko ki Vua na Qasenivuli Levu ena vuku ni o cei o Koya. Me na qai marautaki vakaoti ena veigauna mai muri na veivakatavulici nei Jisu, sa dodonu meda na duavata kei iratou nai matai ni gonevuli, na tamata vuku ena vakarokoroko ki Vua na Qasenivuli Levu. Na Nonai vakatavuvuli o Koya eda sarava tiko e ulabaleta na nodra vuku na dauveivakatavulici kecega. Ni o Koya na Kalou e a mai bula vata kei keda na tamata. Na vuli Vakalotu e yavutaki ena Nona vakarokorokotaki na Karisito. Ko iratou na tamata vuku, nai vakatawa ni sipi kei ira na agilosi, eda sa kacivi vata meda mai vakarokoroko vei Karisito, na Tui sa qai sucu—ka sarava mai Vua na kenai tuvaki dina na Kalou vakataki Koya.

Na va nai balebale ni liatamata nei Jisu me baleta nai tovo ni Kalou. O Koya a bulia na veika kecega ka dredre meda vakasamataka rawa—e a vakamalumulumutaki Koya me mai vakataka na tamata, qai mate ena kauveilatai, ni tauca ki Vua nai sau ni nodai valavala ca. Na cava e tukutuku vinaka kina oqo?

Na i Kuri Ni Vuli: Wilika na Ellen G. White, “The Teacher Sent from God,” pp. 73–83, in *Education*.

“Na uto ni tavi kece vakavuli e kunei duaduaga Vua na Qasenivuli e talai Koya mai na Kalou. Ena vuku ni tavi oqo edaidai mevaka ga na itavi e a tauyavutaka ena loma ni tini ka walu na drau na yabaki sa oti, a kaya kina na iVakabula na vosa oqo— “Koi Au na iVakatekivu kei nai Vakataotioti kei na ka Bula.” “Koi Au na Alifa kei na Omeke, nai vakatekivu kei nai vakataotioti.” Vakatakila 1:17, 18; 21:6.

“Ena Qasenivuli vaka-koya, kei na kalouagata ni vuli e vakalou, eda na ca vaka-levu sara vei ira na lialia kevaka eda na vakasaqara na vuli e sega ni duavata kei Koya—ni vakasaqarai tani na vuku ka sega mai Vua na vu ni Vuku, ko via dina, ni ko besetaka Koya kina na Dina; vakasaqarai tani na veivakararamataki ka sega mai Vua na vu ni Rarama kei na bula ka sega mai Vua na vu ni Bula; me vuki tani mai nai Vurevure ni wai ni bula, ka musuka tani na ivorovoro ni saqa, sa sega ni tawani rawa kina na wai.

“Raica, o Koya se veisureti tikoga: ‘Kevaka e dua e via gunu, me lako mai ki vei Au, ka gunu. O koya e vakabauti Au mevaka sa kaya nai Vola Tabu ena dave nai vua nai vurevure ni uciwai ni bula.’ ‘Na wai Au na solia ena yaco me wai sa tovure ki na bula tawa mudu.’ Joni 7:37, 38; 4:14”—Ellen G. White, *Education*, p. 83.

“Veikemuni na qasenivuli, . . . “Ena vuku ni kena sa rui bibi ni nomuni cakacaka, au dusi koya na vosa, na bula, nai vakarau nei Koya na iLiuliu ni qasenivuli veikemuni. Au sa vakaroti iko mo nanumi Koya. Sai koya oqo na ivakarau dina, dabe dei kina, me yacova ni sa taukena na lomamu kei na yalomu na Yalo nei Koya na Qasenivuli vakalou. “Ni da sa raica nai serau ni Turaga me vaka ena Iloilo, ka sa vakamataliataki meda vakataki Koya” 2 Koronica 3:18.

“Sai koya oqo na kaukauwa vuni vei ira na nomu gonevuli. Vakadamurimuri Koya.”—*Education*, p. 282.

Taro Ni Veiwasei:

1. **Nai vakatagedegede kei na cava me caka e rui bibi vei ira na qasenivuli Lotu Vakarisito kei ira na gonevuli era taura vakabibi na vakanananu ni vuli mai na Nona a liatamata na Qasenivuli Levu?**
2. **E sa rui cecere nai vakatagedegede ni qasenivuli kei ira nai tubutubu Lotu Vakarisito, ena nodra vakacilava nai tovo ni Kalou mevaka e a vakatakilai ena gauna e liatamata kina ko Jisu. Na cava ena dodonu meda na cakava ena gauna eda sega ni yacova kina nai vakatagedegede cecere oqo?**
3. **Veitalanotaka ena nomudou kalasi nai otioti ni taro ena siga Lotulevu. Na cava e vakatavulici keda kina na sucu, bula, kei na mate nei Jisu me baleta nai tovo ni Kalou? Na cava na vuna e dodonu kina me solia kina na vakacegu veikeda, vakauasivi ena gauna ni veivakatovolei levu?**

